


il-Gżejjer

IS-SITT SENA

AWISSU, 1977

NRU 72

TRATTAT KUMMERĊJALI MAT-TUNEŻIJA



Il-Ministru ta' l-Affarijiet Barranin tat-Tunezija, Mr Habib Chatty, dan l-aħħar kien hawn Malta għal zjara ta' tlett ijiem. Matul din iż-zjara huwa iffirma trattat kummerċjali ma' Malta. Għan-naha tal-Gvern Malti iffirma l-Ministru tal-Ġustizzja u Affarijiet tal-Parlament l-Avukat Joseph Cassar.

Il-Ministru Tunezin kellu wkoll laqgħa mal-Prim Ministru s-Sur Dom Mintoff fil-Berġa ta' Kastilja.

TACHRIF MILL-PARLAMENT

REGISTRAZZJONI GHAX-XOGHOL

Ir-raġuni prinċipali għaliex xi nies ma jiġux reġistrati għax-xogħol temporanjament hija li jew ikunu tkeċċew fuq kawża ġusta jew telqu mill-impieg tagħhom mingħajr kawża ġusta.

* * *

EŻAMI TA' ILMA BAĦAR

Id-Dipartiment tas-Saħħa jeżamina regolarmet kampjuni ta' l-ilma baħar minn diversi bnadi kollha ta' Malta u Għawdex speċjalment fejn jista' jintuza għal għawm inklużi fejn isir sport akwatiku, kif ukoll mis-swimming pools tal-lukandi.

Matul ix-xahar ta' Ġunju li għadda ġew analizati 291 kampjuni minn Malta u 60 minn Għawdex u Kemmuna. Fost il-postijiet hemm — San Ġiljan, tas-Sliema, ix-Xgħira, Ta' Xbiex, Marsaskala, Birżebbuġa, Ghajn Tuffieħa, Senglea, Vittoriosa, Cospicua, Kalkara, Wied iż-Żurrieq, St Thomas Bay, Baħar iċ-Ċagħaq, Salina, Għar Lapsi, Marsaxlokk, Delimara, St Paul's Bay u Valletta.

Il-Bajja ta' San Ġorġ, Birżebbuġa, kif ukoll li Strand Tas-Sliema ġew iddikjarati li ma jistgħux jiġu wżati għal għawm sa ma' johroġ avviz ieħor.

* * *

PENSIJONI MINHABBA INKAPAĊITA MENTALI

Biex tifel ikollu dritt għal pensjoni dwar persuna mentalment inkapaċitata taħt l-Att ta' l-1948 dwar il-Pensjonijiet għax-Xjuħ, irid ikun mill-inqas ta' sittax-il sena.

Għalhekk meta t-tifel jilhaq is-sittax-il sena, jista' japplika għal pensjoni u fl-istess hin l-allowance tat-ftal jaqa' fuq ir-raba' tifel jekk dan ikun twieled qabel l-1 ta' Novembru, 1974.

* * *

BDIĒWA F'MALTA U GĦAWDEX

Skond l-aħħar ċensiment li sar mill-Uffiċċju Ċentrali ta' l-Istatistika n-numru ta' bdiewa f'Malta kien 5,237 full-time (inklużi 527 full-time employees) u

8,144 part-time f'Settembru 1976. In-numru ta' bdiewa f'Għawdex fl-istess xahar kien 1,328 (inklużi 19 full-time employees) u 2,634 part-time. Dawn huma il-figuri finali.

* * *

LEAVE TA' L-IMPJEGATI TAL-GVERN

Il-leave ta' l-impjegati kollha issa ġie stabbilit għal mhux aktar minn 20 ġurnata jew 4 ġimgħat fis-sena.

Ma sar l-ebda tibdil fl-Estacode fejn għandu x'jaqsam mall-kondizzjonijiet li taħthom impjegat tal-Gvern jista' jgemma xi ftiġ mil-leave tiegħu biex jieħdu s-sena ta' wara.

* * *

LIĊENZJI TAL-"HOLIDAY FLATS"

Skond ir-regolamenti dwar il-liċenzji tal-"holiday flats" id-dritt ta' liċenzja huwa ta' £M15 kull "flat". Hemm ukoll dritt ta' 25 ċenteżmi fuq kull ċertifikat ta' klassifika 'B', u hamsin ċenteżmi fuq kull ċertifikat ta' klassifika 'A'. Id-dritt tat-taxxa tal-boll huwa ta' 2 ċenteżmi u 5 milleżmi fuq kull riċevuta, sew għaċ-ċertifikat kif ukoll fuq kull riċevuta ta' liċenzja.

Kif ġa habbar il-Bord dwar il-Lukandi u l-Istabilimenti li Jipprovdu ikel, l-avviżi għal-liċenzji tal-"flats" qed johroġu b'numru meqjus, u fi ftiġ żmien ikunu fiha l-avviżi kollha. Dan qed isir sabiex min-habba fin-numru kbir ta' liċenzji li għandhom jittieħdu l-Uffiċċju tal-Bord ma jkun hemm kongestjoni jew dewmien b'inkonvenjenza għall-pubbliku.

Il-"flats" ġew klassifikati f'żewġ kategoriji, jiġifieri, fil-kategorija: 'A' (ta' l-ewwel klassi) u 'B' (tat-tieni klassi). Fil-każi kollha klassifikabli l-Bord ħa ħsieb li l-post jiġi spezzjonat kif jixraq qabel il-klassifikazzjoni.

* * *

PERSUNI LI GĦANDHOM "WORK BOOK"

Sal-31 ta' Mejju 1977 id-Dipartiment tax-Xogħol u Emigrazzjoni hareġ 130,102 kotba tax-Xogħol (Workbooks) li minnhom 15,947 huma ta' persuni li bħalissa la qegħdin jaħdmu u l-anqas jirreġistraw għax-xogħol.

Ir-raġuni tista' tkun li dawn il-persuni, mietu, emigraw, irtiraw bil-pensjoni, kienu għal xi żmien ħadmu bħala "outworkers" jew "student workers", jew fil-każ tan-nisa jkunu iżżewwġu u ma baqgħux jaħdmu.

inti u l-liġi

Meta wieħed ma jhallasx iċ-ċens fi żmienu x'passi jistgħu jittieħdu kontra tiegħu? Nista' nibgħatlu xi jfakkru li iċ-ċens għalaq? Għalkemm dan għandu ċans 3 snin biex iħallas iċ-ċens, is-sid ma jista' jinsisti għall-puntwalità?

Veru li skond il-liġi, jekk ċenswalist ma' jhallasx iċ-ċens għal tliet snin, is-sid ikun jista' jitleb il-Qorti biex jinħall mill-kuntratt. Imma dan ma jfissirx li iċ-ċenswalist, sakemm ma jdumx ma jhallas tlett snin, jista' jdum kemm irid. Iċ-ċens, bħall-kera, għandu jithallas puntwalment. Infatti, is-sid jista' jieħu passi għall-ħlas taċ-ċens u għall-imghax kull darba li iċ-ċenswalist idum ma jhallas.

Jiena xtrajt għalqa, u jiena u s-sid għamilna il-konvenju. In-nutar kien qalli li l-konvenju jiswa għal sitt xhur. Issa ż-żmien dalwaqt jagħlaq. Fil-każ li s-sid jerga' lura minn kliemu, jekk jogħġbok, x'nista' nagħmel?

La n-Nutar qallek li l-konvenju kien jispiċċa jekk iġhaddu sitt xhur u inti għandek interess li tixtri l-għalqa, oqgħod attent. Jekk tara li s-sitt xhur qed joqorbu mur għand in-Nutar u għidlu biex iġeddildkom il-konvenju għal xahar jew xahrejn, jew kemm hemm bżonn. Fil-każ li tara li l-bejjiegħ qed jipprova jiskarta ibgħatlu ittra uffiċjali qabel jagħlaq iż-żmien. L-avukat li jagħmillek l-ittra uffiċjali, imbagħad, iwissik hu. Jekk inti hallejt xi kapparra, u l-bejgħ ma jsirx hitja tal-bejjiegħ, dan ikun obligat iroddlok id-doppju tas-somma li hallejt bħala kapparra. Jekk hallejt kapparra u l-bejgħ ma jsirx hitja tiegħek, il-kapparra titlifha. U la qed nitkellmu fuq "kapparra" jaqbel li nifthilkom għajnejkom għall-fatt li, jekk is-somma li titfilla tis-sejjah "kapparra", jiġri dak li għadni kif spjegajt, jekk il-bejgħ ma jsirx, imma jekk fuq il-konvenju tis-sejjah "parti mill-prezz", jew "part payment" u l-bejgħ ma jsirx, hadd ma jitlef xejn.

Jiena kont hadd post b'ċens. Issa dan skada u ga għaddew sentejn u sid il-kera qiegħed jagħmilli l-irċevuta regolari. Qabel ma spiċċa iċ-ċens, harġet Requisition Order. Issa sur Avukat, jiena nixtieq nibdel ma post. Anke jekk nerga' nieħdu dan l-istess post b'ċens, biex inkun nista' nibdel ma' post ieħor, nista' nagħmlu dan mingħajr il-permess tal-Housing?

Ftakar li l-Housing Department hareġ ir-Requisition Order biex isalvak minn sitwazzjoni diffiċli. La dar giet rekwiżizzjonata, tibqa' rekwiżizzjonata sakemm ma jkunx hemm "Derequisition Order". Int ma

tistax tiddispondi minn dar rekwiżizzjonata sakemm ma jigix irtirat r-Requisition Order.

Jekk mara miżżewġa, bit-tfal, ikollha kapital f'Bank b'isimha, u dawn il-flus ikunu parti tagħha, m'faddlin minnha, u parti tahomlha r-raġel, fil-każ li jmut ir-raġel bla testament, din tkun tista' tiġbidhom mingħajr il-firma tat-tfal?

Il-flus, ikunu f'isem ir-raġel, jew f'isem il-mara, jew f'isem it-tnejn flimkien huma dejjem tal-komunjoni, la ġew depositati matul iż-żwieġ. Għaldaqstant, jekk żewġek imut qablek, bla testament, in-nofs tiegħu jaqgħu fuq it-tfal immedjament. Jekk ikun hemm testament fejn żewġek iħallik użufruttwarja, dak in-nofs tieħu l-imghax tiegħu tul haġtek. Għandek pero' il-vantagġ li la dak il-kapital qiegħed b'ismek, inti tista' tiġbdu kollu meta trid, u hadd fil-Bank m'għandu dritt jistaqsik jekk dawk il-flus humiex kollha tiegħek jew jekk humiex tal-komunjoni ta' l-akkwisti, u dan skond l-Art. 1362 (3) tal-Kodiċi Ċivili kif amendat bl-Att Nru. 46 tal-1973.

Jiena użufruttwarja ta' dar li fiha joqgħod ibni. Issa dan irid ibiegħha. Jekk jiena nagħtih il-permess, nitlef l-użufrutt?

Oqgħod attenta, it-tifel tiegħek hu l-proprietarju, u jista' jbiegħ il-proprietà. Jekk jagħmel hekk, inti tibqa' użufruttwarja tad-dar, għax id-dar tkun imbiegħet sugġetta għall-użufrutt tul għomrok u hadd ma' jista' johodlok dak id-dritt, jiġifieri id-dritt li toqgħod fiha; tieħu il-kera tagħha, jew tikriha. Imma jekk inti tersaq fuq il-kuntratt tal-bejgħ u tirrinunzja għall-użufrutt, inti titlef kollox. Ara li ma tiffirmax xi karta qabel ma tkun staqsejt sewwa x'fiha; Jekk it-tifel għandu bżonn assolutament li jbiegħ id-dar, u inti trid tikkuntentah, almenu obligah b'att pubbliku li jibqa' jagħtik tant kull jum għal għomrok, u gieġħlu jagħmillek tajjeb b'għidu kollu li jibqa' jagħtik sa' l-aħħar din irrenta. Jaqbillek ma thawwadx waħdek, u tieħu parir. Tista' anki, fil-każ li tirrinunzja, titlob somma ta' flus.

Missieri kellu ftit raba' mqabbel għandu u dam jaħdmu xi tletin sena. Meta kiber u xjieħ morna għand is-sid u bil-kunsenes tiegħu dawwarnieh fuqi. Kull sena kont immur inħallas il-qbiela u lhaqt hallast sa tlett snin. Meta għalqet ir-raba' sena u mort bħas-soltu biex inħallas il-qbiela sibt id-dar tas-sid mwaqqa' u minflokha telgħet lukanda u s-sid ma deher imkien. Staqsejt għalih iżda hadd ma kien jaf xejn dwaru jew x'sar minnu. Issa ilni ma nħallas qbiela għal dawn l-aħħar disa' snin u s-sid qatt ma baġħat jgħidli xejn.

Tista' jekk jgħogħbok tgħidli x'għandi nagħmel u xi dritt għandi jiena għar-raba'.

Skond il-liġi, is-sid, biex ikun jista' johodlok il-fond mikri minħabba nuqqas ta' ħlas tal-kera, irid jitolbok il-kera meta jagħlaq, u inti ma thallasx, imbagħad jerga' jitolbulek meta jerga' jagħlaq, u inti terġa' ma thallasx. Issa inti għid li s-sid, la taf min hu u anqas fejnu. Għalhekk anqas għandek il-mezz li tiddepożita l-kera l-Qorti. Fiċ-ċirkostanzi, tikkonfondi xejn. Jekk xi darba jitfaċċa s-sid, tih dak kollu li jkollok tagħtih. Jekk hu iħalli jgħaddu tletin sena u ma jkellmek qatt, jitlef id-dritt għall-għalqa.

... fil-qosor

● SEHEM ID-DELEGAZZJONI MALTIJA FL-"ISTANDING CONFERENCE" TAL-MINISTRI EWROPEJ TA' L-EDUKAZZJONI



Il-Ministru ta' l-Edukazzjoni Malti, tkellem fit-tul dwar it-tema numru sebgha ta' l-Aġenda "European Education Cooperation"

Id-delegazzjoni Maltija magħmula mill-Ministru ta' l-Edukazzjoni, l-Onor. Philip Muscat, Dr Paul Cassar u Patri Dionisius Mintoff, ħadet sehem attiv ħafna fl-"Istanding Conference of European Ministers of Education (l-ġħaxar Sessjoni)" li saret fi Strasbourg, mit-28 sat-30 ta' Ġunju, 1977.

It-tema prinċipali ta' din il-konferenza kienet "l-iskola fir-relazzjonijiet mal-komunità". (The School and its relations with the community). Id-delegazzjoni Maltija ħadet sehem fid-diskusjonijiet informali li saru dwar dan is-sugġett.

Sugġett ieħor diskuss matul din is-sessjoni kien dwar "Report on follow up to resolution No. 2 1975 fuq "Migrants Education".

Ir-riżoluzzjoni dwar it-tema "European Education Cooperation" li ħarġet minn din il-konferenza tal-Ministri ta' l-Edukazzjoni tinkorpora fiha r-riżoluzzjoni li pproponiet id-delegazzjoni Maltija fil-Working Group.

Fi tmiem il-konferenza, tliet "working groups" ippreżentaw żewġ riżoluzzjonijiet fuq "Migrants Education" u "European Educational Cooperation" u l-konkluzjonijiet tat-tema prinċipali "The School and its Relations with the Community".

Il-ħdax-il sessjoni għandha ssir f'The Hague, l-Olanda fl-1979.

Hemmhekk se jiġu diskussi dawn is-sugġetti:—

1. L-edukazzjoni u l-egwalità ta' opportunitajiet għall-bniet u n-nisa (Education and equality of opportunity for girls and women).
2. Għoxrin sena ta' policy edukattiva fl-Ewropa (Twenty years of education al policy in Europe).

Is-Segretarjat ta' l-Istanding Conference ġie mitlub biex jipprepara rapport dwar il-progress ta' attivitajiet edukattivi tal-Organizzazzjonijiet Internazzjonali u tal-Kummissjoni tal-Komunitajiet Ewropej.

Għandha ssir preparazzjoni ta' konferenza "ad hoc" dwar is-"Soċjetà u l-Istudju tax-Xjenza Matematika u Teknoloġija" (Society and the Study of Science, Mathematics and Technology).

Il-Kumitat tas-Senior Officials ġew mitluba biex jagħtu attenzjoni speċjali għall-possibiltà ta' aktar bdil ta' studenti bejn l-Istati Membri tal-Kunsill ta' l-Ewropa.

● ID-DELEGAZZJONI EKONOMIKA TALJANA TILTAQA' MAL-MINISTRU TA' L-INDUSTRIJA, SAJD U BIEDJA




Id-delegazzjoni ekonomika Taljana mmexxija mis-Senatur Angelo Castelli ltaqgħet mal-Ministru ta' l-Industrija, Sajd u Biedja, l-Onor. Danny Cremona, fejn ġew diskussi proġetti li jikkoncernaw dan il-Ministeru u li jistgħu jiġu mgħejjuna mill-Gvern Taljan.

Matul il-laqgħa, il-Ministru Cremona kien assistit mis-Sur Maurice Abela, Segretarju fil-Ministeru tal-Commonwealth u Affarijiet Barranin, is-Sur Joe Sammut, Assistent Kap fl-Economic Section ta' l-Uffiċċju tal-Prim Ministru is-Sur Oliver Vella, Aġent Segretarju fil-Ministeru ta' l-Industrija, Sajd u Biedja, is-Sur George Carbone, Uffiċjal Tekniku Anzjan, is-Sur Edwin Borg, Uffiċjal inkarigat mill-Korp 'Izra' u Rabbi', is-Sur Gianfranco Magnani u s-Sur Salvu Borg, li huma nkarigati mill-proġett tat-trawlers tas-sajd, u s-Sur Tony Debono Segretarju Privat tal-Ministru.

● **IL-MINISTRU CREMONA F'LAQGHA MAL-KUNSILLIER MILL-MINISTERU TAL-KOPERAZZJONI EKONOMIKA TAL-GERMANJA TAL-PUNENT**

Il-Kunsillier mill-Ministeru tal-Koperazzjoni Ekonomika tal-Ġermanja tal-Punent, Dr Bernauer, kellu laqgħa mal-Ministru ta' l-Industrija, Sajd u Biedja, l-Onor. Danny Cremona, li fiha giet diskussa l-għajnuna teknika li tista' tingħata lil Malta fis-setturi li jaqgħu taħt dan il-Ministeru.

Dr Bernauer, waqt din il-laqgħa, kien akkumpanjat minn Mr Peter Christian Haucke ta' l-Ambaxxata Ġermaniża f'Malta u mis-Sur Vincent Camilleri mill-Ministeru tal-Commonwealth u Affarijiet Barranin.



Il-Ministru Cremona kien assistit mis-Sur Oliver Vella, Aġent Segretarju fil-Ministeru, is-Sur Joe Cassar Pullicino, Direttur ta' l-Industrija; is-Sur George Carbone, Uffiċjal Tekniku Anzjan fil-Ministeru, u s-Sur Tony Debono, Segretarju Privat tal-Ministru.

● **DELEGAZZJONI FRANĊIZA TILTAQA' MAL-MINISTRU F. MICALLEF**

Id-delegazzjoni Ekonomika Franċiża mmexxija minn M. Christian D'Aumale kellha laqgħa mal-Ministru ta' l-Industriji Parastatali u tal-Poplu, is-Sur Freddy Micallef.

Iż-żewġ naħat iddiskutew kif il-Gvern Franċiż jista' jgħin jiżviluppa aktar l-industriji tal-poplu billi jipprovdi assistenza teknika u jhajar industrijalisti Franċiżi biex jidhlu f'joint ventures ma' dawn l-industriji.

In-naħa Franċiża offriet ukoll li tgħin biex issib is-swieq għall-fabbriki tal-poplu.

Min-naħa tal-Ministeru kien hemm preżenti is-Sur G. Borg Cardona, Kap fil-Ministeru, is-Sur F. E. Amato-Gauci u s-Sur E. A. Causon.

● **LAQGHA MAL-MINISTRU WISTIN ABELA**



Il-Ministru ta' l-Iżvilupp, Energija, Port u Telekomunikazzjonijiet is-Sur Wistin Abela, dan l-aħħar kellu laqgħa ma' Dott. V. Insinna, Direttur ta' l-Azienda di Stato per i Servizi Telefonici u ma' membri oħra tad-delegazzjoni Taljana li giet Malta biex ma' rappreżentanti tal-Ministeru u tat-Telemalta jigu eżaminati s-setturi tat-telekomunikazzjonijiet li jistgħu jaqgħu taħt ftehim gdid dwar koperazzjoni bejn iż-żewġ Gvernijiet.

Saru diversi laqgħat u gie miftiehem li wara li jsiru ċerti studji miż-żewġ naħat, isiru laqgħat oħra bil-għan li l-ftiehim bejn il-Ministru Wistin Abela u l-Onor. V. Colombo, l-Ministru Taljan tal-Posta u Telekomunikazzjoni jiġi iffirmit fl-isqar żmien possibbli.

● **GHOTJA TA' 20 "TRACTOR"**

Waqt ċerimonja qasira li saret dan l-aħħar fil-Qasam Sperimentali tal-Għammieri, l-Ambaxxatur tar-Repubblika Demokratika tal-Poplu tal-Korea ippreżenta 20 "tractor" mgħammra bil-mutur tal-ħart lill-Ministru tal-Biedja s-Sur Danny Cremona. B'kollox dawn it-"tractors" jiswew madwar £M50,000.

Fid-diskors qasir li għamel, l-Ambaxxatur Bak Zun Guk wera t-tama li r-relazzjonijiet tajbin bejn Malta u pajjiżu jkomplu jissahħu u jespandu fl-interess taż-żewġ popli. Hu qal li pajjiżu jammira l-għlieda tal-Gvern Malti biex Malta ssir aktar ekonomikament indipendenti u għal dan il-għan jagħti l-appoġġ sħiħ tiegħu lil Malta.


Wara l-Ambaxxatur Korean u l-Ministru Cremona ffirmaw id-dokument tal-ghoti tat-"tractors".

Fid-diskors qasir li għamel il-Ministru Cremona spjega x'wassel biex issir din l-ghotja. Hu qal li waqt iżjara fil-Korea fl-1975, il-Prim Ministru l-Perit Dom Mintoff kien gie mwieghed l-

ghotja tat-"tractors" bhala rigal u turija ta' fibberija mal-Gvern u l-poplu Malti.

L-Ambaxxatur inghata ittra ta' radd il-hajr biex titwassal lill-President Korean Kim Il Sung.

● JASAL MALTA L-IMPJANT GHAT-THAFFIR GHALL-ILMA



L-Impjant ghat-thaffir għall-ilma li ġie mogħti lil Malta mill-poplu tal-Kuwait.

Bħal ma ġie mwiegħed mill-Gvern u l-poplu tal-Kuwait permezz ta' Charge d'Affairs f'Malta, l-Eċċellenza Tiegħu Mohammed Khalid Al Roumi lill-Ministru tax-Xogħlijiet u Sport is-Sur Lorry Sant, impjant ghat-thaffir għall-ilma wasal Malta nhar il-Ġimgħa 22 ta' Lulju.

L-impjant, huwa wiehed soffitikat u ġie mogħti b'xejn lill-Gvern u l-poplu ta' Malta mill-Gvern u l-poplu tal-Kuwait.

L-użu ta' dan l-impjant huwa biex jithaffru spieri għall-ilma biex ikompli jiġi mwettaq il-programm tal-Gvern f'dan ir-rigward.

Din il-hidma turi l-isforzi tal-Gvern Malti biex iżid il-produzzjoni ta' l-ilma li minn jum għall-ieħor id-domanda għalih qiegħda dejjem tiżdied sa ma l-lum id-domanda f'Malta biss diġà skorriet l-14-il miljun gallun ilma kuljum. Fil-waqt li l-Gvern qed jagħmel minn kollox biex iżid il-produzzjoni huwa fl-interess tal-poplu li ma jaħlix ilma.

Ma l-ghoti ta' l-impjant il-Gvern tal-Kuwait se jhallas ukoll għal perijodu ta' xahar il-miġja f'Malta ta' tekniku mid-ditta Amerikana George E. Failing Co. li minn għandha ġie mixtri l-impjant. Dan it-tekniku ġej biex ikun jista' jgħall-lem lill-haddiema Maltin ihaddmu l-impjant.

Il-Ministru tax-Xogħlijiet u Sport li huwa responsabbli wkoll għad-Dipartiment ta' l-Ilma u għalhekk ghat-thaffir b'dan l-impjant il-ġdid, pubblikament jirringrazzja għan-nom tal-Gvern u l-poplu Malti u l-Gvern u l-poplu tal-Kuwait u r-Rappreżentant tagħhom f'pajjiżna l-Eċċellenza Tiegħu Mohammed Khalid Al Roumi għal din l-ghotja ġeneruża li għoġobhom jagħmlu lill-Gvern u l-poplu tagħna.

XTUT INDAF

Il-htieġa li wiehed iżomm il-baħar tagħna u x-xtut tagħna nodfa hija kbira jekk irridu nkabbru t-TURIZMU f'Malta u Għawdex. Kif jaf kulhadd, il-Gvern, permezz tal-Ministeru tat-Turizmu qed jagħmel minn kollox biex dan is-suq jikber u d-dhul ta' flus minn dan is-settur jizdied.

Sadanittant, permezz tal-haddiema tal-Ministeru tax-Xogħlijiet u Sports, il-Gvern jara li jzomm ix-xtut indaf matul is-sena kollha; għax minn hekk jiddependi kemm ikollok ir-ramliet kbar u sbieħ. L-alka li titneħħa fix-xitwa sservi mhux biss biex ix-xtajtiet jidhru nodfa, imma sservi wkoll biex ir-ramel ikun jista' jersaq lejn l-art u allura l-bajja tizviluppa aktar.

Għall-kumdata tal-pubbliku l-Ministeru msemmi poġġa wkoll fuq ix-xtut għadd kbir ta' reċipjenti li fihom wiehed jista' jitfa' liskart li jkollu.

Huwa ipprobit li wiehed ihammeġ ix-xtajtiet billi jahraq injam u materjal ieħor, speċjalment meta wiehed jahraq fir-reċipjenti (tankijiet) stess u b'hekk jagħmlilhom hafna hsara. Huwa pprobit ukoll li wiehed iġorr ġebel kbir u zghir għal fuq ix-xtajtiet peress li dan ikun ta' detriment kbir għas-'sandsifter' kif ukoll għall-haddiema li jkunu qegħdin inadffu x-xtut.



PAĠNA GHAN-NISA

Il-Yoga hija sistema ta' eżercizzju għall-gisem u għall-moħħ. Il-benefiċċji tagħha huma kważi immedjati għal-promozzjoni tas-saħħa, kontroll ta' l-ħxuna żejda, sbuħija kif ukoll mistrieħ tal-moħħ. Eluf ta' nies johlmu b'ħajja ġdida, bir-ritorn għat-tieni zġhożija, biex ikollhom ġisem sabiħ u b'saħħtu mimli vitalità. Hafna oħrajn jixtiequ li jkollhom moħħom kwiet, u li jkunu jifilhu għas-strapazz li l-ħajja moderna timponi fuqhom.

Għal hafna nies il-kelma "yoga" hija xi ftit stramba u għalhekk ma jagħtux każ ta' x'hiex tista' toffri. Veru li l-kelma "yoga" ġejja mill-Indja, iżda l-użu tagħha huwa universali. Il-yoga hija rigal imprezzabbli li tawalna n-nies ta' l-Orjent u l-benefiċċji li tista' takkwista mill-yoga huma għal dawk kollha li lesti jaċċettawhom.

Nahseb li kulhadd għandu xi hjiel ta' l-eżercizzji li wiehed għandu jagħmel mhux biss biex jikkontrolla l-ħxuna żejda, iżda biex ma jhossux mitluq, għejjen u biex ikollu poża sabiħa. Ġie li tisma' hafna nisa u rġiel li jgħidulek l-m'għandhom għalfejn jagħmlu l-eżercizzji fiżikali għax m'humieħ hoħnin. L-eżercizzji mhux qieghdin għal hoħnin biss. Qieghdin għal kulhadd. Għaż-żgħar, u għall-kbar, għax-xjuħ u anke għan-nisa li qed jistennew tarbija.

Issa l-yoga hija sistema ta' eżercizzji li l-movimenti m'humieħ magħġġlin. Għal kuntrarju, dawn il-movimenti, li huma hafna addattati għas-żmien tas-sajf, huma magħmula bis-"slow motion". Għoxrin minuta minn dawn l-eżercizzji jiswew daqs siegħa eżercizzji komuni. Movimenti mgħaġġla m'għandhom valur ta' xejn fil-yoga, għax għal min qed jitgħallem dan ta' l-aħħar, m'hux interessat fit-taħbit tal-qalb, tal-polz u lanqas li johlrog minnu hafna għaraq. Il-Yoga qieghda mhux biex taħlilek l-enerġija u tgħajjilek qalbek, iżda biex tneħħilek l-għejja minn ġismek u t-tensjoni minn moħħok. Hemm raġuni oħra mportanti il-għala fil-Yoga il-movimenti huma magħmula b'pass bil-mod, u din hija minħabba li l-Yoga tistimula u tgħin fil-funzjoni ta' l-organi nterni u l-glandoli. Mela zommu f'moħħkom li l-eżercizzji fil-Yoga għandkom tagħmluhom bis-"slow motion". B'hekk tidraw iżzommu kontroll f'ġisimkhem u f'moħħkom meta kollox madwarkom huwa miexi b'pass mgħaġġel. Il-moħħ jahseb dejjem fuq affarijiet li jara madwaru, jew inkella fuq affarijiet li jixtieq. Jekk int taħseb li inti nervuża, bla grazzja u bla sbuħija ibdel dawn il-ħsibijiet tiegħek f'oħrajn ta' grazzja, sbuħija, armonija, bilanċ u paċi. Il-moħħ jirrispondi għal dawn il-ħsibijiet u tindunaw li l-ġisem jidra jikkontrolla lilu nnifsu.

IL-YOGA

GHAS-


SAHHA

Mingħajr ma tridu, il-ħsibijiet sbieħ u kalmi tagħkom jirriflettu fuq wiċċkom. Xi hadd minn ta' madwarkom żgur li jinduna b'din il-bidla. Fejn qabel kontu tkunu forsi xi ftit jew wisq tħobbu tagħmlu l-istorbju, jew taqbd u xi argument malajr, issa għal kuntrarju tieħdu kollox b'ċertu kalma, iżda b'determinazzjoni qawwiya. Il-karattru jsir dinamiku u tagħmlu hafna hbieħ, mingħpajr ma tafu, il-għaliex dawn jinnotaw il-karattru sabiħ tagħkom.

Il-Yoga hija tip ta' ħajja u min jistudjaha jinduna li aktar ma jgħaddi ż-żmien, l-inklinazzjoni tagħhom tibda xxaqleb lejn dak biss li huwa naturali. Din l-ideja iġġieghlhom jibdlu s-sistema ta' l-ikel tagħhom minn waħda kollha żjut, xaħam u helu, li ma jagħmlu xejn hlief ihaxxnu, iraqqu u jgħeħluk tiekol aktar, għal waħda mimlija vitamini u protejini li tagħtihom is-saħħa u ttawwalhom il-ħajja.

L-aktar haġa importanti hija li tgħinu lil sħabkom isibu kuntentizza bhalkom billi tgħidulhom bl-eżercizzji u t-tip ta' l-ikel li qed tintroduċu fid-dieta tagħkom. Timponulhomx l-ideja f'daqqa waħda, iżda gradatament. Min jgħaddikom biż-żuffjett, tieħdux għalihom, għax minn warajkhem ikunu qed jammirawkom.

Mela ma ninsewx li biex ikollna ħajja kuntenta u ma nħallux lil ta' madwarna jiddominawna ħajjitna bil-ħsibijiet pessimisti tagħhom, għandna nżommu lilna nfusna dejjem hfief billi nipprattikaw il-Yoga, kemm bl-eżercizzji, kif ukoll bid-dieta ta' ikel naturali.



Il-XXI Fiera Internazzjonali ta' Malta infetħet uffiċjalment b'diskors mill-Onor. Patrick Holland, Ministru tal-Kummerċ.

"Huwa pjaċir kbir għaliha bħala Ministru responsabbli għall-Kummerċ li nidher f'isem il-Gvern f'din l-okkażżjoni tal-ftuħ tal-wieħed-u-ghoxrin Fiera Internazzjonali ta' Malta.

Nixtieq, l-ewwelnett, ningħaqad mal-President tal-Fiera Internazzjonali ta' Malta billi nagħti merħba lir-rappreżentanti tal-pajjiżi barranin u tal-għaqdiet internazzjonali li bis-sehem tagħhom din is-sena il-Fiera tkompli tgholli l-livell internazzjonali tagħha għall-ġid ta' Malta u tal-esibituri kollha lokali u barranin.

Il-Gvern jaf kemm hija mportanti din il-Fiera biex tgħin u tkabbar il-kummerċ barrani ta' Malta u biex isservi bħala vetrina għall-prodotti lokali.

Inħossni grat b'mod speċjali għall-għajnuna li r-rappreżentanti tal-Korporazzjoni flimkien ma' dawk ta' għaqdiet oħra tal-Kummerċ u Industrija qegħdin jagħtu lill-Ministeru tiegħi biex jorganizza s-sehem ta' Malta f'Fieri Kummerċjali Barranin. Nixtieq niehu din l-okkażżjoni biex niżgura lill-Korporazzjoni u lil kulhadd, li l-Gvern mhux biss iħares b'sodisfazzjon lejn dak kollu li jisir biex itejjeb l-effetti u s-siwi tal-Fiera, imma huwa dejjem ifittex triqat u mezzi biex jintlaħaq l-iskop akbar tal-Iżvilupp

Kummerċjali u Industrijali għax l-għan aħhari huwa l-vijabilità ekonomika ġenerali ta' Malta.

Fil-mixja soda lejn il-mira ta' vijabilità ekonomika sa Marzu, 1979, il-Gvern hađem bis-shiħ biex inis-sel sens ġdid ta' responsabilità u għaqda fost il-poplu f'kull qasam tas-soċjetà u biex jiġbed l-għajnu-na tal-industrijalisti lokali li tas-sew jixtiequ jaraw li Malta tilhaq il-progress ekonomiku u qagħda verament indipendenti.

Fl-1976 il-prodott domestiku totali huwa stmat li żdied b'23.6 fil-mija kontra ż-żieda ippjanata ta' 6 fil-mija. Din iż-żieda fil-produzzjoni totali kienet dovuta mhux biss għal aktar impjegji, imma wkoll għaż-żieda fis-sehem ta' kull hađdiem, effiċjenza akbar fix-xogħol u użu akbar ta' impjanti eżistenti. Is-setturi tal-manifattura u t-tarznar žiedu s-sehem tagħhom fil-valur tal-produzzjoni bi kważi 34 fil-mija u l-industrija tal-biedja u s-sajd bi tnaħ fil-mija.

Matul l-1976 il-kumpaniji li ngħataw għajnuna mill-Gvern irreġistraw žieda netta fl-impjegji ta' 2,387, u b'hekk laħqu l-impieg totali ta' 18,469. L-esportazzjoni tagħhom ždiedet b'53% fuq l-1975 għal total ta' £M69,9 miljun u l-bejgħ lokali tagħhom tela' b'25 fil-mija fuq l-1975 għal total ta' £M15,4 miljun.


1-15 ta' Lulju, 1977

IL-XXI FIERA INTERNAZZJONALI TA' MALTA

Din is-sena, il-Fiera fin-Naxxar kienet suċċess kbir iehor. In-numru rekord ta' parteċipanti barranin kien jinkludi: l-Alġerija, l-Awstrija, l-Brazil, il-Belġju, iċ-Ċekoslovakkja, id-Danimarka, Franza, l-Germanja, l-Gran Britanja, l-Irlanda, l-Italja, l-Gappun, il-Gamahirija Għarbija Libjana, Lussemburgu, l-Malasja, l-Olanda, Swaziland, it-Tuneżija, l-Jugoslavja, Żambja u l-Kummissjoni Ekonomika Ewropea.

„Ĥaċ-Ċerimonja tal-Ftuħ Uffiċjali tal-Fiera, li saret il-Gimgha, l-1 ta' Lulju, attendew għaliha għadd ta' persuni distinti, ewlieni fosthom l-President tar-Repubblika, Dr Anton Buttigieg.

Wara indirizz mill-President tal-Korporazzjoni tal-Fiera, is-Sur Mario Pullicino, il-XXI Fiera Internazzjonali ta' Malta infetħet uffiċjalment b'diskors mill-Onor. Patrick Holland, Ministru tal-Kummerċ; li hawnhekk qegħdin nippubblikaw siltiet minnu.



Minn mindu beda l-pjan korren-ti ta' seba' snin, 108 proġetti ġew approvati, li diġà kienu jimpjegaw fuq 7,000 hađdiem sal-31 ta' Marzu, 1977 b'6,000 impiegi oħra mistennija jiġu mahluqa matul il-ftit snin li ġejjin minn dawn il-proġetti approvati u minn dawk li sa jaqbd- u jaħdmu din is-sena.

Matul l-aħħar ftit xhur kampanja ta' promozzjoni intensiva ġiet mibdija biex tiġbed iżjed industrij- i sabiex jintlaħqu l-għanijiet godda mfassla għas-settur tal-manifattura.

Ix-xejra minn dipendenza fuq servizzi li ma jinbiegħux fis-swieq, lejn pajjiż modern bi prod- uzzjoni industrijali tikkarakterizza l-progress bla waqfien fid-diversifi- kazzjoni tal-ekonomija tagħna. Fil- fatt is-suċċess tal-ghotja ta' servizzi minn Malta lill-industrija ta' tftitix taż-żejt, juri li hemm lok kbir ha- f-na biex jiġu mwaqqfa attivitajiet oħra ta' din ix-xorta biex Malta tiġi stabbilita bħala wieħed mill- aqwa ċentri ta' servizzi fil-Mediter- ran. B'dan l-iskop quddiemu u bi sforz biex jiġbed lejn Malta iżjed merkanzija minn pajjiżi mbegħdin għal trasbord f'pajjiżi tal-Mediter- ran u oħrajn fil-Lvant Nofsani, il- Gvern se jipprovi faċilitajiet ta' port modern f'Marsaxlokk. F'dan ir-rigward żewġ delegazzjonijiet Mi- nisterjali mmexxija minni kmieni din is-sena fetħu opportunitajiet godda fl-Amerika Latina imbegħda li diġà bdew jagħtu riżultati poži- tivi.

Il-miżuri siewja meħuda mill- Gvern bla telf ta' żmien biex iraż- žan il-pressjonijiet inflazzjonarji kemm domestiċi kif ukoll baranin, irnexxilhom jeħilsuna minn tfixkil u ħsarat kbar bħal dawk li ħarrbtu l-ekonomija ta' pajjiżi iktar għonja minn Malta.

Il-mod li bih l-industrija tat-tu- riżmu qegħda tissoda fil-pożizzjoni tagħna. minkejja kompetizzjoni in- tensa minn postijiet oħra turistiċi fil-Mediterran, huwa sinjal tajjeb iehor tal-progress ekonomiku ta' Malta.

Imma l-vjabilità ta' Malta bħal dik ta' kull pajjiż iehor tiddependi hađna fuq il-kummerċ u l-pagamenti barranin. Huwa veru li l-għoli bla waqfien tal-inflazzjoni barra minn

Malta, seta' jgħin biex titwessa d- differenza bejn il-valur tal-impör- tazżjoni u l-esportazzjoni tagħna minħabba ż-żidiet fil-prezzijiet bar- ranin. B'dana kollu l-ekonomija ta' Malta wriet rezistenza għal dawn l- ostakoli u l-pożizzjoni tal-bilanċ tal-pagamenti hija aktar soda milli kien mistenni. Iż-żieda fl-esportaz- zjoni, iż-żieda ta' dħul mit-turiżmu u ż-żieda qawwija fid-dħul minn in- vestimenti Maltin f'pajjiżi oħra kollha għenu biex ikun hemm eċ- ċess favorevoli dejjem akbar fil- kont kurrenti tal-Bilanċ tal-Paga- menti. Bħala riżultat ir-riservi totali barranin ždiedu sewwa minn £M228.7 miljun fl-1975 għal £M286.6 fl-1976.

Il-fatturi kollha li semmejt, isaħ- ħu t-tama soda tagħna, li permezz tal-użu effiċjenti tar-riżorsi kollha li għandna disponibbli, flimkien ma' l-għajnu-na u l-kooperazzjoni tal- ħbieb tagħna fil-Mediterran li jri- duna nilhqu stat ġdid fl-1979, in- kunu nistgħu niżguraw tkabbir fl- attività ekonomika Maltija li jkun biżżejjed biex naqilgħu dħul iehor li jpatti għat-telf ta' riżorsi li jir- riżulta mit-tluq tal-forzi militari Ingliżi.

Fil-kamp iktar wiesgħa internaz- zjonali, il-Gvern ta' Malta huwa żgur li l-passi li bħalissa qegħdin jittieħdu biex pajjiżna jitwaqqaf bħala nazzjon verament newtrali u indipendenti u bħala ċentru għat- tifrix ta' attivitajiet internazzjonali għat-tixrid tal-paċi u l-progress ekonomiku fost il-pajjiżi tal-Medi- terran, iwasslu għall-frott mistenni.

Bil-kooperazzjoni ta' ħbiebna speċjalment il-Libjani, l-Alġerini, il-Franċiżi u t-Taljani, Malta tispe- ra li għad tixgħel torċa ta' għaqda u ħbiberija fil-Mediterran li sservi bħala mudell għal gruppi reġjonali oħra biex jadottawh u jimxu fuqu għall-ġid ta' l-umanità.

Permezz ta' l-inizjattiva bla waq- fien tal-Prim Ministru tagħna, Malta mhux biss qegħda tirsisti għall-ħolqien mill-ġdid tax-Xtajta tal-Mediterran, li darba kienet il- benniena taċ-ċiviltà, bħala ċentru għall-progress fil-paċi, imma hija determinata wkoll li taħdem bis- shiħ u iżjed u iżjed għat-twettiq ta' dan il-għan".

SPORTS

WATERPOLO

GHAT-TFAJLIET

Il-Ministru
tax-Xogħlijiet u
Sport,
is-Sur Lorry Sant
waqt iċ-ċerimonja
tal-ftuħ
tal-kampjonat.



Nhar il-Hadd 24 ta' Lulju, fil-Pitch ta' Birżebbuġa beda l-ewwel kampjonat tal-Waterpolo tat-tfajliet. Dan il-kampjonat huwa organizzat mill-Ministeru tax-Xogħlijiet u Sport.

Ta min ifakkar li l-istess Ministeru kien li beda fuq skala nazzjonali, sports oħrajn bħal ma huwa l-football, table-tennis, netball u boċċi.

Dan minbarra li bl-inizjattiva tal-Ministru, s-Sur Lorry Sant, dan l-aħħar stajna naraw fostna team tal-polo Taljan jilgħab kontra team Malti; u ż-żjara tal-ġinnasti mir-Repubblika tal-Poplu taċ-Ċina, li kienet suċċess kbir.

Kif semmejna, il-Hadd 24 ta' Lulju beda l-Waterpolo tat-tfajliet, fejn, quddiem pubbliku numeruż, intlagħbu l-ewwel żewġ logħbiet wara li saret ċerimonja ta' inawgurazzjoni.

Din kienet l-ewwel kompetizzjoni ta' din ix-xorta li giet organizzata f'Malta. L-ewwel fil-programm kien hemm marċ mill-Grupp ta' li Scouts tal-Hamrun.

Wara diskors mill-Ministru is-Sur Lorry Sant sar il-ftuħ uffiċjali ta' dan il-kampjonat li fih qed jiehdu sehem hames teamijiet — San Ġiljan, Valletta, Sliema, Sirens u Birżebbuġa.

L-ewwel partita dik bejn San Ġiljan u Valletta ntemmet b'rebħa għall-Giljanizi. Il-Kompetizzjoni qed tkun f'forma ta' League (b'round wiehed) u tintlagħab dejjem fil-Hdud. Ir-regolamenti huma l-istess bħal ta' l-irġiel bid-differenza li d-daqs tal-pitch għal-logħbiet qed ikun ta' madwar 20 metru bi 15-il metru u kull logħba tkun ta' erba' sessjonijiet ta' tlett minuti kull sessjoni.

AKTAR SIGĀR TAL-FROTT

Il-kampanja ta' taħwil ta' aktar sigar tal-frott li biha miexi d-Dipartiment ta' l-Agricoltura hija mfassla biex nipproduċu aktar filwaqt li nnaqqsu l-importazzjoni tal-frott.

Iżda biex naraw dan ix-xogħol kif qed isir iżzuru l-Mixtla Ewlenija tal-Gvern f'Wied Incita H'Attard fejn jitnisslu l-aktar għadd ta' Sigar.

Is-sigar tal-frott jistgħu jitnisslu ġeneralment b'dawn il-metodi li ser insemmu. Fix-xitwa wiehed jista' jiehu 'cuttings' jew biċċiet ta' sigar bħal ma huma, tin, rummien, u ċawslu. Il-biċċa tkun twila madwar 9 pulzjeri jew daqs l-imqass taż-żabra. Il-biċċiet jiddeffsu fil-ħamrija jew fil-qasrija skond il-ħammila jew fil-qasrija skond il-bżonn li jkollna u wiehed jiehu ħsieb li dawn il-biċċiet jinżammu niedja. Fi żmien sena dawn il-biċċiet irabbu l-għerūq u għalhekk wiehed jista' jaqlagħhom biex ihawwilhom banda oħra. Il-qluġh ta' dawn il-biċċiet mqabbda jsir fix-xitwa.

Is-sigar tal-frott irqieq bħal ma huwa hawh, għajnbakar, berquq u lanġas jitnisslu billi nlaqqmu dawn il-varjetajiet ta' frott fuq oħrajn selvaġġi iżda ta' l-istess razza. Nghidu ahna l-hawh u l-għajnbakar jitlaqqmu fuq il-lewż morr filwaqt li l-lanġas u t-tuffieħ jitlaqqam fuq l-isfejġel.

Rigward il-lewż morr dan jinżara' fi dhul ix-xitwa f'raded biex wara sena jitlaqqam.

Issa dwar it-tilqim, inlaqqmu bil-brokk fix-xitwa u bil-qoxra fir-rebbieġha u fi tmiem is-sajf.

Fix-xitwa t-tilqim bil-brokk isir hekk. L-ewwel tinqata' l-lewża u l-qata' titnaddaf bil-mus.

Iz-zokk tal-lewża l-gardinar joforqu biex tir-ċievi t-tilqima. It-tilqima li tkun inqatgħet minn hawha tajba l-gardinar jirrangaha f'forma ta' felles. Din it-tilqima tidhol fil-lewża li nkunu froqna u bil-plastic iswed jew bit-tafal jew bix-xema' tat-tilqim, ngħattu l-gerħa.

Metodu ieħor ta' tnissil ta' sigar tal-frott huwa t-tilqim bil-qoxra li jsir bejn April u Gunju u bejn Settembru u Ottubru dejjem skond it-temp.

Dan it-tilqim jikkonsisti filli ssir qata zġhira f'forma ta' l-ittra T rasha l-isfel fiz-zokk tas-sigra selvaġġa u f'din il-qasma taħt il-qoxra titqiegħed l-għajn tas-sigra li rridu. L-għajn tikkonsisti f'dik il-parti tal-qoxra li tinstab bejn zokk u werqa. It-tilqima tintrabat sewwa u meta t-tilqima tiehu naraw li mit-tilqima toħroġ rimja ċkejna li bil-mod tikber f'sigra. B'dan il-mod sigar selvaġġi tal-laring tal-Bakkaljaw jinbidlu f'sigar tal-laring jew mandolin filwaqt li sigar tal-lewż morr jitlaqqmu f'hawh, għajnbakar, jew cherryplum.

Metodu ieħor ta' tnissil ta' sigar tal-frott huwa ż-zriegħ. Żriegħ ta' żerriegħa biex imbagħad jitlaqqmu; jew żriegħ ta' żerriegħa biex jagħtuna sigar li m'hemmx għalfejn inlaqqmuhom. Iz-żriegħ għat-tilqim jikkonsisti kif għedna fi żriegħ, nghidu ahna, ta' żerriegħa tal-lewż morr biex imbagħad jitlaqqam fi frott kif għidna diġà. Iżda wiehed jista' nghidu ahna, jizra' ż-żerriegħa tan-

naspli li jkun ha minnu frott tajjeb. Ġeneralment ftit huma s-sigar, hekk imnissla, li ma johorgux tajbin bħal ommhom. L-istess nistgħu nghidu għal lewż helu għalkemm ta' min itenni jgħid li meta wiehed juza t-tilqim bħala l-metodu tat-tnissil dan ikun ċertissmu mill-varjetà ta' frott li ser ikollu.


L-ghan tat-tnissil tas-sigar tal-frott huwa naturalment li nkattru aktar sigar biex b'hekk ikollna aktar frott. Aktar frott Malti jfisser aktar frott frisk u bnin u aktar flus jibqgħu fi bwietna milli fi bwiet il-barrani.

Barra minn dan it-tkabbir ta' frott qegħdin nahdmu biex l-istaġun tal-frott intawluh, sew, biex nevitaw il-hela u rimi ta' frott u, sew biex ingawdu iżjed fit-tul il-palat ta' frott bnin.

Hekk nghidu ahna l-biċċa l-kbira tal-hawh li qegħdin inlaqqmu kull sena, qed ikun ta' hawh bikri li jibqa' f'Mejju meta jgħib prezz tajjeb u meta jkun wisq mixtieq. Qed inkattru wkoll l-hawh imwahhar jgħifieri dik il-varjetà ta' hawh li bi ftit iżjed xogħol ta' kura bil-kimika addattata jkollna hawh sa Settembru. B'dan il-mod niżguraw li ma jkollniex dik il-kwantità ta' hawh minn Mejju sa Settembru permezz ta' varjetajiet imlaqqma apposta. Inħarsu wkoll mhux biss lejn iż-żmien meta xitla tagħmel il-frott tagħha iżda wkoll lejn il-kwantità tal-frott li nixtiequ. Ta' kull sena dawn is-sigar tal-frott imlaqqma jinbiegħu bi prezz issussidjat lil bdiewa u lid-dilettanti sew f'Malta kif ukoll f'Għawdex. Il-Kitba għas-sigar issir normalment f'Ottubru filwaqt li l-qluġh tas-sigar isir f'Diċembru. Hekk, ix-xitwa li għaddiet tqassmu 'l fuq minn tlettax-il elef sigra tal-frott barra minn madwar sebat elef sigra oħra li thawlu f'artijiet maħduma minn membri ta' "Izra' u Rabbi".

Dan li rajna huwa xi ftit mix-xogħol siewi li l-mixtliet tal-frott tad-Dipartiment qed jagħmlu f'Malta u sew f'Għawdex, biex Malta trodd aktar sigar tal-frott.

Mixtla tal-Dwieli
fil-Qasam tal-Gvern,
f'Għawdex.



KULTURA.....

PREZENTAZZJONI TA' KTIEB LILL-ONOR. AGATHA BARBARA, MINISTRU TAX-XOGHOL, GĦAJNUNA SOĊJALI U KULTURA



Dr George Zammit Maempel M.D., F.G.S. dan l-aħħar ipprezenta kopja tal-ktieb tiegħu dwar il-gejoloġija ta' Malta "An Outline of Maltese Geology" lill-Ministru l-Onor. Agatha Barbara fl-uffiċċju tagħha l-Belt.

Il-Ministru kitbet id-daħla tal-ktieb hi stess, fejn hi fehmet u apprezzat il-bżonn ta' publikazzjoni bħal din għal kulhadd.

Dr Zammit Maempel, li huwa wkoll assistent kuratur fil-Mużew Nazzjonali ta' l-Istorja Naturali ta' Malta, qal illi l-ktieb tiegħu hu intenzjonat primarjament għal dawk li jmorru jżuru s-Sala tal-Gejoloġija fil-Mużew Nazzjonali ta' l-Istorja fl-Imdina, u għall-istudenti ta' l-iskejjel sekondarji li jixtiequ jiksbu tagħrif ġenerali dwar il-gejoloġija lokali.

ATTIVITAJIET KULTURALI

Wara sensiela ta' attivitajiet kulturali f'diversi bliet u rħula il-Ministeru tax-Xogħol, Għajnuna Soċjali u Kultura qed ikompli jorganizza programmi kulturali oħra fil-beraħ matul ix-xhur tas-sajf.

Dawn il-programmi li huma bażati fuq il-wirt storiku u folkloristiku tal-post fejn ikunu qed jiġu pprezentati qed jintlaqgħu tajjeb. Mill-attenzenza numeruża għaż-żewġ programmi li diġà saru f'din is-sensiela — fis-Sigġiewi u San Giljan — jidher li, kuntrarju għal dak li jaħsbu xi wħud, il-Pubbliku Malti jaf japprezza daqs haddieħor espressjonijiet kulturali, b'mod speċjali dawk li huma tiegħu.

F'dawn il-lejliet kulturali ta' daqq, kant, żfin u letteratura qed jieħdu sehem diversi gruppi u individwali li offrew il-ħin hieles u t-talent tagħhom sabiex dawn il-programmi jirnexxu.

Il-Ministeru tax-Xogħol, Għajnuna Soċjali u Kultura jizzi ħajr pubblikament lil dawn in-nies li qed jgħinu bis-sħiħ biex tkompli titkattar il-kultura f'pajjiżna. Fost dawn ta' min isemmi lil Josephine Zammit Cordina, Marija Camilleri, Charles Abela Mizzi, Charles Coleiro, Frank Ghio, il-kor Y.T.C., il-grupp ta' mima u żfin Żefat, Żeffiena Folk-Zejtun, l-għannej Fredu Abela u l-kantanti Mary Rose Mallia, Carmen Vella u MaryAnn u Vanni Pule, u l-Greenfields, kif ukoll lil Joe Tanti li jieħu ħsieb l-effetti tad-dawl u l-produzzjoni.

* * * STUDENTI TA' L-GĦARBI IŻURU L-LIBJA

Delegazzjoni kbira ta' żgħażaġħ dan l-aħħar marru Tripli il-belt kapitali tal-Gamahirija Libjana. Id-delegazzjoni kienet komposta minn studenti, tfal, xebbiet u ġuvintur li matul is-sena li għaddiet kienu jattendu kors fl-ilsien Għarbi fl-iskola "Dar Libjana Maltija" ta' l-Istitut Kulturali Għarbi Libjan.

B'kollox kien hemm 80 persuna li marru fuq din iż-żjara edukattiva. Huma qagħdu fil-kulleġġ fil-kampanja Għaraan Azziragħi, 9 kilometri bogħod minn Tripli.

Matul iż-żjara tagħhom huma ittieħdu jżuru diversi postijiet ta' interess storiku u kulturali kif ukoll attendew għall-ftuħ tal-fergħa tad-Dar Libjana/Maltija fi Tripli.

Matul iż-żjara tagħhom li damet ġimgħa, huma irċewew ukoll iċ-ċertifikati ta' l-ilsien Għarbi.

L-arranġamenti kollha għal din iż-żjara saru permezz ta' l-Istitut Kulturali Għarbi Libjan speċjalment id-Direttur Taher El Għarabi u l-Librar Taher Gosaibat.

KORSIJET TAS-SAJF TA' L-ISKOLA TAL-MUŻIKA

L-Iskola tal-Mużika — Johann Strauss għada kemm organizzat it-Tielet Kors tas-Sajf mill-4 sad-29 ta' Lulju. Dan il-kors tas-Sajf offra opportunità lil dawk li ma jistgħux jattendu l-iskola s-sena kollha biex jieħdu kors intensiv — sew jekk idoqqu jew jisimghu — f'diversi suġġetti.

Il-korsijiet ta' din is-sena kienu daqq ta' orkestra, Mużika da Camera (Injam u Kordi), Kumpless tar-Ramm, Kwartett tal-Korda (smiegh biss), il-Fagott u kif isiru l-qasab tiegħu, kif isiru l-qasab ta' l-Oboe, Introduzzjoni għall-Kitarra Klassika, Workshop tal-Batterija, Simboli tal-Kordi, Kif tisma' l-Mużika. Fi tmiem kull kors rispettiv jinghataw Kuncert Orkestrali u diversi Kuncerti ta' Mużika da Camera.

* * *

PREZENTAZZJONI TA' ĊERTIFIKATI MILL-MINISTRU TA' L-EDUKAZZJONI



Fiċ-Ċentru Kulturali, il-Furjana, il-Ministru ta' l-Edukazzjoni, l-Onor. Philip Muscat, dan l-aħħar ipprezenta madwar sittin ċertifikat lill-għalliema u "instructresses" li attendew għall-korsijiet 'in-service'.

Dawn l-għalliema u "instructresses" attendew għal wieħed jew aktar minn dawn l-'in-service courses': "It-tagħlim tal-Home Economics u x-Xjenza" (Combined Studies of Home Economics and Science), Rakkmu permezz tal-makna tal-ħjata (Creative Machine Embroidery) u "Tie-Dye and Batick-Resist Process of Dying" (żewġ proċessi li permezz tagħhom isiru d-disinjati fuq id-drapp).

F'diskors li għamel wara l-prezentazzjoni taċ-ċertifikati, il-Ministru rringrazzja lil dawk kollha li ħadu sehem f'dawn il-korsijiet. Huwa qal li kien ta' pjaċir għalih li kien hemm daqs-hekk nteress f'dawn il-korsijiet tant li biex jint-laqqgħu t-talbiet kollha ta' l-għalliema se jergħu isiru l-korsijiet.

Il-Ministru kompli jgħid li hija xewqa tiegħu li jiltaqa' kemm jista' jkun ma l-għalliema

halli jsir jafhom aħjar. Dwar il-korsijiet huwa qal li dawn iservu ħafna biex l-għalliema jzommu ruħhom aġġornati mat-tagħlim tal-lum. Huwa interessanti wkoll l-ideja ta' żwieġ bejn is-suġġett, per eżempju l-kors tax-Xjenza u Home economics. Dan għaliex il-problema tal-lum fl-edukazzjoni hija li hemm ħafna suġġetti, u ma hemmx biżżejjed hin għalihom. Għalhekk jekk jinsab mezz kif żewġ suġġetti jkun jistgħu jiġu mlaqqa' flimkien żgur li dan ikun ta' vantaġġ għall-edukazzjoni.

Min-naħa l-oħra dan it-tagħlim fil-qasam tad-drappijiet u d-disinjati jista' jagħti żvilupp għdid fil-qasam ta' l-artiġġjanat u hekk nibdew niproduċu aħna wkoll.

Huwa appella lill-għalliema biex jagħmlu l-iskola bħala ċentru tal-belt jew raħal li jkun fih. Bħalissa qed tinghata mportanza kbira għar-re-lazzjonijiet bejn l-iskola u l-kommunità, għaliex huwa importanti li l-ġenituri jkun jafu x'qed isir fl-iskejjel.

Prezenti għaċ-ċerimonja kien hemm ukoll id-Direttur ta' l-Edukazzjoni, Dr Francis Chetcuti.

* * *

GHOTJA TA' PREMJIJET — SKEJJEL TAS-SNAJJA'

Sena Skolastika 1976-77

Dan l-aħħar fl-iskola tas-Snajja' Umberto Calosso, taħt il-patroċinju tal-Ministru ta' l-Edukazzjoni, l-Onor. Philip Muscat, saret iċ-ċerimonja tal-Ghotja ta' Premjijiet lill-Istudjanti ta' l-iskejjel tas-Snajja' ta' Fellenberg, Furjana (Subien), Furjana (Bniet), Għammieri, Raħal Gdid, l-Isla, Targa Gap u Santa Venera.

Il-programm ġie inawgurat billi l-orkestra ta' Umberto Calosso daqqet b'cejjeċ ta' mużika ta' George Bizet u Trevor L. Sharpe, filwaqt li l-iskola tas-Snajja' bniet tal-Furjana taw żifna Malta.

L-Assistent Direttur ta' l-Edukazzjoni Teknika, is-Sur Carmelo Cuschieri, imbagħad għamel diskors għall-okkażjoni fejn wera l-progress li sar f'dawn l-iskejjel matul l-aħħar sena.

Wara li l-Onor. Muscat ipprezenta l-premijiet lir-rebbieħa, huwa ndirizza lill-mistednin, l-għalliema u l-istudenti. Bida biex feraħ lil dawk l-istudenti rebbieħa u heġġiġhom biex ikomplu jieħdu l-istudju tagħhom bis-serjetà. Heġġiġhom ukoll biex ikomplu jieħdu parti attiva fl-Ispirts, Drama, Karnival u attivitajiet kulturali oħra sabiex il-koll ikunu ċittadini mhux biss li jagħmlu għid lilhom infushom iżda wkoll jagħmlu unur lil pajjiżhom.

Habbar ukoll il-ħsieb li ssir legislazzjoni sabiex jiġu introdotti liċenzji tas-snajja' halli meta żaġħżuġ jew żaġħżuġha jmorru japplikaw għax-xoġhol kulhadd ikun jaf f'hiex inhuma kwalifikati.

Fl-aħħarnett l-Onor. Philip Muscat irringrazzja lid-Direttur ta' l-Edukazzjoni, Dr. Francis Chetcuti, il-kapijiet ta' l-iskejjel, l-għalliema u l-ġenituri tal-koperazzjoni u għajjnuna li dejjem sab.

SAN PAWL IL-BAĦAR

Sa ftit taż-żmien ilu, San Pawl il-Baħar ma kienx għajr raħal bi xtajta sabiħa mfittex biss għall-btajjel tas-sajf bħal ma kien hawn bosta mkejjen oħra f'Malta. B'danakollu l-għadd ta' nies li joqogħdu fil-lok huwa kbir u ma jista' bl-ebda mod jiġi megħlub mill-barranin. Dan jixhed l-għadd kbir ta' bini li tela' u vilel sbieħ li tara kull fejn iddawwar wiċċek.

L-ewwel lok li nsibu f'San Pawl il-Baħar hi d-daħla tal-baħar imsejħa Benwarrat jew Bur Marrad (Benwarrat — iben werriet antikament ivvenerat. Bur Marrad — art jew bir li jmarrad Aktarx minn xi ilma qiegħed). Dan hu port jew qalgħa tas-Salini li jinsab quddiem il-grigal. Din s-salini tasal sa taħt San Mikiel. Ighdu li hawn kienet teżisti l-Villa ta' San Publiju, fejn inzerta missieru marid meta gie San Pawl u fejjaqulu.

Ta' Benwarrat insibu wkoll promontorju, art li toħroġ b'kosta ta' mil u nofs. Din il-ħarġa ta' art tagħti żewġ ponot ewlenin — waħda Ras il-Għallis, u l-oħra Ras Benwarrat.

FORTIFIKAZZJONIJIET

Minn żmien għall-ieħor il-Bajja ta' San Pawl giet fortifikata tajjeb b'fortizzi, trunċieri u batteriji biex ma jħallux l-għedewwa jinżlu l-art. L-Ordni kienet iffortifikat din l-art bi trunċiera li tibda mis-Salini sa Buleben, b'tant fossati u revellini li wara ġew abbandunati. F'dan id-distrett insibu bosta fortifikazzjonijiet, li ħafna minhom ilhom li spicċaw.

Wieħed mill-aktar Gran Mastri li ħaseb biex in-nies ta' dawn l-inħawi jkunu mħarsa kif jixraq, kien Alofo Wignacourt, li ta biex ingħidu hekk l-enerġija tiegħu kollha għall-bini ta' difiża tajba:

It-Torri ta' San Pawl — imsejjaħ hekk min-ħabba li jinsab fil-bajja u l-ewwel ġebbla tiegħu qiegħda hu personalment fl-10 ta' Frar, 1610.

Mill-Ktieb

"BLIET U RHULA MALTIN"
ta' Alfie Guillaumier

Żewġ Batteriji — li jinsabu fl-istess bajja li bnihom fl-1619.

It-Torri ta' Benwarrat — dan jinsab f'ras il-promontorju li jġib l-istess isem u bniħ fl-1618.

Ir-Ridott tas-Salini — bniħ fl-1610 meta bena t-torri li hemm fil-bajja ta' San Pawl.

It-Torri tal-Qawra — bniħ fl-1620.

Tal-Vendomu — din hi batterija li bniha De Redin fl-1656. Gran Mastri oħrajn bnew ukoll fortifikazzjonijiet tajbin u fosthom insibu:—

It-Torri l-Aħmar bnietu l-Università fl-1648, u dan sar bis-saħħa tal-Kunsill ta' l-Ordni mlaqqa' fit-13 ta' Jannar, 1647 mill-Gran Mastru Lascaris fejn wera xewqta li jdawwar il-plajja bil-fortizzi.

Il-Batterija tal-Mistra — din il-batterija bniha De Redin fl-1658.

Ir-Ridott ta' Buleben — Pinto bena dan ir-ridott fl-1770.

Il-Batterija ta' San Pawl — saret fi żmien l-Ingliżi fl-1884.

SAN PAWL IL-BAĦAR — Parroċċa

Sa mill-1436 San Pawl il-Baħar kien jagħmel sehem mill-matrici tan-Naxxar. Fl-1905 saret Parroċċa u nħallet darba għal dejjem dik ir-rabta li kellhom bejniethom.

Din il-bajja sabiħa u pittoreska ħadet isimha mill-miġja ta' San Pawl. Kien jixraq tassew li l-miġja ta' l-Appostlu fostna tibqa' miftakra bl-isem ta' "San Pawl" u billi r-raħal jaħbat fuq ixxtajta, gie jismu "San Pawl il-Baħar".

Fl-1901 kellu popolazzjoni ta' 185 ruħ. Fl-1961, San Pawl il-Baħar kellu 3,323 ruħ.

Arma — Skud maqsum fi tlieta — ta' fuq ċelesti b'Salib f'nofsu li jissimbolizza l-fidi; tan-nofs baħar u t'isfel art. F'nofs l-art hemm il-ħuġ-ġieġa u l-lifgħa, u turi l-miraklu ta' San Pawl.

Motto — “**In Christo Renati Sumus**” (Fi Kristu Twelidna mill-Ġdid).

ID-DULURI TAL-MADONNA — Knisja Parrokkjali — Il-knisja qadima ta' San Pawl kienet ilha magħquda man-Naxxar u l-Mellieħa sa mill-1436. Meta l-poplu beda jikber inhasset il-ħtieġa li ssir knisja akbar. Indaħlu għal biċċa xogħol il-Patrijiet Minuri Konventwali u inqalġet biex tibnija t-twajba armla Markiża Anna Bugeja u dan għamlitu bħala kommemorazzjoni tal-Ġublew tas-sena 1900.

Fid-9 ta' April, 1905 din il-knisja giet miftuħa u tbierket solennement minn Monsinjur Salv. Grech D.D. Vigarju Ġenerali u Delegat tal-Arċisqof Pietru Pace. Dak in-nhar stess inthareg id-degriet li giet imwaqqfa f'parrocċa u nħatar bħala l-ewwel Gwardjan tal-Komunità u Kappillan, Patri Majjistru Antonju Hyzler, S.Th.D.

Knejjes Oħra — Knejjes oħra huma: “San Pawl — Knisja Vigendarja; il-knisja ta' San Pawl Milqgħi; il-Knisja tal-Karmnu qrib Għajn Rażul; ta' San Ġwann l-Għammiedi u dik ta' San Ġorġ fuq l-għolja tal-Wardija; dik tal-Qalb ta' Marija f'Burmarrad; ta' San Martin u oħra ta' Sant'Anna fuq il-wied tal-Pwales; tal-Madonna ta' l-Abbandunati f'Tal-Ballut; dik ta' Santa Margherita msejħa ta' Għajn Riħana; tal-Kunċizzjoni li tinsab f'Wied Kanotta; tal-Grazzja fl-“Imrieħa”; ta' San Ġużepp fil-Manikata; ta' San Ġwann f'Buġibba u fl-aħħarnett dik ta' San Ġużepp Had-diem fix-Xemxija. Minbarra dawn insibu wkoll il-kunvent tas-Sorijiet Frangiskani ta' Malta.

Il-“Kennedy Grove” — Fis-Salina, fid-29 ta' Mejju, 1966, saret ċerimonja tal-ftuħ tal-Masġar li sar għal ġieħ il-mejjet President Amerikan John F. Kennedy.

Il-Villa ta' San Publu — Tista' tgħid li l-istoriċi kollha ppruvaw jikxfu l-lok sewwa fejn San Publuju kellu l-villa tiegħu fil-kampanja li fiha laqa' lil San Pawl u lil sħabu wara l-għarqa.

Ix-xjuħ tagħna jgħidu li l-villa ta' San Publuju setgħet kienet fil-Port ta' San Pawl fejn wara nbniat il-knisja ta' San Pawl. Il-laqam ta' din in-naħa jgħidulu Benwarrat li tfsisser “tifel-werriet”, u dan jaqbel sewwa għal San Publuju billi dan kien werriet ta' missieru. Fuq din il-għolja, l-Prinċep tal-gżira kellu l-oqsma u d-dar tiegħu għaliex fl-Atti tal-Appostli fil-Kap. 28 vers 7 iġid hekk: “Fl-istess inhawi (jigifieri fejn salvaw) kien hemm l-artijiet ta' l-ewlieni tal-gżira; li kien jis-mu Publuju; li laqagħna mill-aħjar għall-tlett ijiem”.

Fuq il-għolja tal-Wardija kienet twaqqfet stawa kbira ta' San Publuju biex tfakkar il-lok fejn darba dan il-qaddis sama' għall-ewwel darba lehen l-Appostlu tal-Ġnus.

Għajn Rażul — Skond it-tradizzjoni qadima, dik il-għajn qrib il-baħar fetaħha San Pawl wara l-għarqa biex jaqta' l-għatx ta' sħabu. L-isem stess “Rażul” jixhed kemm din it-tradizzjoni hi antika. Din il-kelma li illum hadd ma jaf biha, hi mnissla mill-Feniċju li tfsisser “Appostlu”.

Fdalijiet ta' zmien il-qedem — Oqbra qodma nstabu fl-“Erbgħa Mwieżeb”, f'Hal Dragu, fil-Wardija, f'Burmarrad, u fit-Tulliera tal-Imberdin, u fix-Xemxija.

F'Buġibba kien instab fdal ta' Tempju. F’“Tal-Bidni” nstab fdal ta' mgħassra taż-żejt.

Fl-artijiet ta' “Djar id-Dwieb u f'qiegħ il-baħar fil-Qawra kien instab fdal Ruman.

Villa Rumana f'San Pawl Milqgħi — Fl-1965 il-Missjoni Arkeoloġika Taljana mmexxija mill-Prof. Sabatino Moscati mgħejjuna mill-awtoritajiet tal-Mużew Nazzjonali, il-Kaptan Zammit u s-Sur Francis S. Mallia, ħaffru madwar il-knisja ta' San Pawl Milqgħi u minn dan ix-xogħol instabu l-fdal ta' Villa Rumana.

San Pawl tal-Gzejjer — Fl-aħħarnett insemmu l-“Gzejjer”. Ftit 'l hinn mix-xtajta tal-Port ta' San Pawl tagħlaq il-bokka firxa żgħira ta' art: il-gżira ta' Selmun, magħrufa l-aktar bħala “San Pawl tal-Gzejjer”. Hija ħadet dan l-isem minħabba li fl-1845 giet imwaqqfa fuqha statwa kolossali ta' San Pawl jippriedka, xogħol l-iskultur Ġismond Dimech.



DEHRA MILL-AJRU TA' SAN PAWL IL-BAHAR